



ሥርዓተ አምልኮ ዘኦርቶዶክስ ተዋሕዶ

ነሐሴ ፲፮ አሁን ሲውል

የቃሉ ትርጉሜ ስርዓት ቃሉ ከርመ፣ ከረመ ካለው የግእዝ ቃል የተገኘ ሲሆን ትርጉሜውም ወርታ ዝናም፣ ወርታ ነጐድጓድ፣ ዘመነ ባሕር፣ ዘመነ አፍላግ፣ ዘመነ ጠል፣ ዘመነ ደመና፣ ዘመነ መብረቅ ማለት ነው። የክረምት ዘመን ከሰኔ ፳፮ እስከ መስከረም ፳፮ ቀን ድረስ ነው።

የዕለቱ ምስባክ

ወትቀውም ንግሥት በየግንክ
በአልባወ ወርቅ ኡጽፍት ወሐብርት
ሰሚዓ ወለትየ ወርዕዩ ወአጽምኢ እዝነኪ

በወርቅ ልብስ ተጐናጽፋና ተሸፋፍና
ንግሥቲቱ በቀኝህ ትቆማለች
ልጄ ሆይ እዩ፣ ሰሚ፣ ጀርሽንም አዘንብይ።

መዝ ፵፬፻፲፫

ወንጌል፣ ዮሐ ፲፱፻፳፮-፳፯
ቅዳሴ፣ የሐዋርያት

የዕለቱ ትምህርት

ዕረፍተ ድንግል ማርያም

በኢትዮጵያ ኦርቶዶክስ ተዋሕዶ ቤተ ክርስቲያን እንደ ኢትዮጵያ ቀን አቆጣጠር ጥር ፳፩ አንድ ቀን እመቤታችን ቅድስት ድንግል ማርያም ያረፈችበት «በሥጋ የሞተችበት» ዕለት የሚታሰብበት ቀን ነው። ነሐሴ ፲፮ ቀን ደግሞ የእመቤታችን ትንሣኤ እና እርገቷ ታስቦ የሚውልበት ቀን ነው። ነሐሴ ፲፮ ቀን በየዓመቱ በየአብያተ ክርስቲያናቱ ተሰብስበን ስብሐተ እግዚአብሔር ለማድረስ፣ የወንጌሉን ቃል ለመስማትና የንስሐ ትምህርት ለማግኘት ምክንያት የሆነን ይኸው የድንግል ማርያም የእረፍት የትንሣኤ የእርገቷ መታሰቢያ ነው።

ድንግል ማርያም የእግዚአብሔር ወዳጅ ከሆኑ ቅዱስ ኢያቄምና ቅድስት ሐና ከተባሉ ወላጆች ተወልደዋል። የድንግል ማርያም ወላጆች መካከት ነበሩ፤ ልጅም አልነበራቸውም። ነገር ግን እግዚአብሔር ፈቃዱ ከሆነ ብለው ልጅን እንዲሰጣቸው ሳያቋርጡ ከመጸለይ በቀር በመምከናቸው እግዚአብሔርን አያማርሩም ነበር። እነዚህ የተባረኩ ሰዎች በእግዚአብሔር ዘንድ የተወደዱ ስለነበሩ ኢያቄም ከሸመገለ ቅድስት ሐናም የመውለጃ ጊዜዋ ካለፈ በኋላ በተአምር ድንግል ማርያምን ወለዱ። ይህም እንደ ዮሐንስ መጥምቅ ወላጆች እንደ ዘካርያስና እንደ ቅድስት ኤልሳቤጥ፤ እንደ አብርሃምና እንደ ሣራ ማለት ነው (ዘፍ ፲፰፻፩-፲፮ ። ሉቃስ ፩፻፳፮)።

የዕለቱ የቅዱስ ያሬድ መዝሙር ርዕስ

«ተጋቢደሙ»

በቅዳሴ ሰዓት የሚነበቡ የመጽሐፍ ቅዱስ ክፍሎች

	ንባብ	አንባቢ
1	፩ኛ ቆሮ ፲፮፻፫-፲፱	ዲያቆን (ገባሬ ሰናዩ)
2	ይሁዳ ፲፯-ፍጻሜ	ዲያቆን (ንፍቅ ዲ.)
3	የሐዋ ሥራ ፩፻፲፪-፲፬	ረዳቱ ቄስ (ንፍቅ ካህን)

የድንግል ማርያም ወላጆች ድንግል ማርያምን ለእግዚአብሔር ለመስጠት ተስለውና ቃል ገብተው ስለነበር በተወለደች በሦስት ዓመትዋ ወደ ቤተ መቅደስ ወሰደው አስረከቡ። ይህም ደግሞ እንደ ነቢያ እስራኤል እንደ ሳሙኤል ወላጆች ማለት ነው (፩ኛ ሳሙ ፩፻፲፩-ፍጻሜ)።

እመቤታችን በቅድስና በድንግልና በንጽሕና የታደለች ስለነበረች የአዳም ተስፋ፣ የሞት መድኃኒት፣ የዘለዓለም ሕይወት አምላካችን ኢየሱስ ክርስቶስ እኛን ለማዳን ሰው ሆኖ ከእርሷ መወለድን ፈቀደ። እርሱ ሰማይና ምድር የማይችሉት መለኮታዊ አምላክ ነው። ነገር ግን የሚሳነው ነገር ባለመኖሩ ከድንግል ማርያም ያለ ወንድ ዘር በተአምር ተወለደ። ድንግል ማርያምም «ወላዲተ አምላክ» ለመባል በቅታለች።

ትንቢት እና የድንግል ማርያም መዋዕለ እድሜ

ስምዖን አረጋዊ የተባለ ጸድቅ ሰው የጌታን መወለድ ሳያይ እንዳይሞት ዘወትር ጸሎቱ የነበረ ሰው ነው። እግዚአብሔር ጸሎቱን ተቀብሎት ከእድሜ ላይ እድሜ እየተጨመረለት የቆየ የእድሜ ባለ ጸጋ ሲሆን ይህ ሰው ጌታ በተወለደ በእርባ ቀኑ በቤተ መቅደስ ከእናቱ ጋር አግኝቶት የልቡ ደረሰለት። እንደነበረውም ሥርዓት ጌታን ታቅፎ አንተን አይቻለሁና ከዚህ ዓለም አሰናብተኝ ከማለት ጋር እመቤታችንን በተመለከተ ትንቢት ተናግሮ ነበር (ሉቃስ ፪፻፳፮)። ትንቢቱም እንዲህ ይላል፡ «ስምዖንም ባረካቸው እናቱን ማርያምንም እነሆ የብዙዎች ልብ ሃሳብ ይገለጥ ዘንድ ይህ በእስራኤል ላሉት ለብዙዎቹ ለመውደቃቸውና ለመነሳታቸው ለሚቃወሙትም ምልክት ተሹሟል። በአንቺም ደግሞ በነፍስሽ ሰይፍ ያልፋል (ሉቃ ፪፻፵፭)። በዚህ የትንቢት ቃል ውስጥ እመቤታችንን «በነፍስሽ ሰይፍ ያልፋል» ሲል በዘመንሽ ሁሉ እንደ ሰይፍ የሚቆርጥ ሃዘንና መከራ ይደርስባሻል ማለቱ ነው። ምክንያቱም ከእርሷ የተወለደው ኢየሱስ ክርስቶስ

ዕረፍተ ድንግል ማርያም ...

ነሐሴ ፲፮ እሑድ ሲውል

ዓለሙን የሚያድነው በመከራውና በመስቀሉ እንደነበር በመንፈስ ስለተገለጠለትና ድንግል ማርያምም በሄሮዶስ ቁጣ ከግብጽ ስደት ጀምሮ እስከ ቀራንዮ ድረስ በልጅዋ የተነሳ የሚደርስባትን መከራ መንፈስ ቅዱስ ስለመለከተው ነው። በእርግጥም ድንግል ማርያም በጌታ የተነሳ የደረሰበት ሃዘን እንደ ሰይፍ የሚቆርጥ ነበር። በተለይም ጌታ የማዳን ሥራውን ለመፈጸም የጀርባ ሥጋው አልቆ አጥንቱ በረዶ እስኪመስል ድረስ ሲገረፍ፣ እጆቹ እግሮቹ በችንካር ሲበሳሰሩ፣ ጎኑ በጦር ሲወጋ፣ በመስቀል ሲሰቀል፣ ደሙ እንደ ውኃ ሲገርፍ፣ ከስቃይ የተነሳ ተጠማሁ ሲል፣ በውኃ ፈንታ መራራ ሃዋት ሲሰጠው አንዲት እናት ይህንን ሁሉ ግፍ በሚፈጸምበት ልጅዋ አጠገብ ሆና ይህንን ሁሉ መከራ ማየት እንደሰይፍ የሚቆርጥ ሃዘን ከመሆኑም በላይ በአእምሮ ተቀርጾ እስከ ምንጊዜውም የማይጠፋ ከሕይወት ጋር የሚጣበቅ የመከራ ሙጫ ነው። በድንግል ማርያም ይህ ሁሉ ደርሶባታል፤ በተለይም የእስርዋ ታሪክ መጻሕፍት እንደሚናገሩት በቀራንዮ ከዮሐንስ ጋር ያየችው የልጅዋ መከራ እስከ ጊዜ ሞቷ አስለቅሶአታል። ለዚህ ነው ጌታ በማዳን ጉዞው ወቅት በደረሰበት መከራ ድንግል ማርያም የመከራው ተሳታፊ ናት የሚባለው። ስለዚህ እመቤታችን ድንግል ማርያም የተሰጣትን የመከራና የሃዘን ዘመን ፈጽማ ፈተናውን ሁሉ በትዕግስት አልፋ በመጀመሪያው ምዕተ ዓመት ጥር ፳፩ ቀን አረፈች።

ጌቴሰማኒ

ሐዋርያት በድኗን ሊቀብሩ ወደ ጌቴሰማኒ ይዘዋት ሲሄዱ አይሁድ እንደልማዳቸው በምቀኝነት ተነሳሰተው ልጅዋ እንደተነሳ ትነሳለች ብለው በድኗን ቀምተው በእሳት ለማቃጠል በኃይል ወደ ሐዋርያት ሲገቡ ሐዋርያት ተበታተኑ። ከአይሁድ ወገንም አንድ ደፋር በድኗን እወስዳለሁ ብሎ ሲሞክር መልአክ እግዚአብሔር እጁን ቆርጦ ጥሎታል። በዚህ ጊዜም መላእክት የእመቤታችንን አስከሬን ወስደው በገነት አኑረውታል። ሐዋርያትም በስምንተኛው ወር በነሐሴ አስከሬንን እንደገና ከጌታ ተቀብለው በጸሎትን በምህላ ቀብረውታል። በዚህ የቀብር ሥነ ሥርዓት ከአሥራ ሁለቱ ሐዋርያት እንዲ ቶማስ አልነበረም።

በተቀበረች በሦስተኛው ቀን እንደ ልጅዋ ትንሣኤ ተነስታ ስታርግ ቶማስ ሀገረ ስብከቱ በደመና ተጭኖ ወደ ኢየሩሳሌም ሲመጣ ያገኛታል። በዚህ ጊዜ ሌሎች ሐዋርያት ትንሣኤዋን አይተው ለእርሱ የቀረበት «ፈቀደ ይደቅ እምደመናሁ» ይላል። በፊት የልጅሽን ትንሣኤ ሳላይ ቀረሁ፤ አሁን ደግሞ የአንቺን ሳላይ መቅረቴ በማለት ከደመናው ሊወረወር ቃጣው። በዚህ ጊዜ እመቤታችን ቶማስን አጽናናችው፤ ከእርሱ በቀር ትንሣኤዋን ሌላ እንዳላየ ነገረችው፤ ለምስክር እንዲሆነውም ሰበናዋን ሰጥታው አረገች። ቶማስ ከሐዋርያት ጋር ኢየሩሳሌም በተገናኙ ጊዜ «እመቤታችንን እኮ ቀበርናት» ብለው ነገሩት። እርሱም አውቆ ምስጢሩን ደብቆ «አይደረግም -

ሞት በጥር በነሐሴ መቃብር» አለ። ለማሳየትም መቃብር ሲከፍቱ አስከሬኗ አልነበረም። በዚህ ጊዜ እርሱ እመቤታችን ተነስታ አርጋለች ብሎ ሁኔታውን ተረክላቸው። ለምስክርም ይሁንህ ብላ የሰጠችውን ሰበናዋንም አሳየችው፤ ሰበናዋን ለበረከት ቆራርጠው ተካፍለው ወደየአገረ ስብከታቸው ተበታትነዋል። በዓመቱ ትንሣኤሽን ቶማስ አይቶ እንዴት እኛ ይቅርብን ብለው ከነሐሴ አንድ ጀምረው ሱባዔ ገብተዋል። ጌታም የሚሳነው ነገር ባለመኖሩ ወዳጆቹን ለማስደሰት በነሐሴ አሥራ አራት ቀን ትኩስ በድን አድርጎ አምጥቶ ሰጥቶአቸው ከቀበሯት በኋላ በነሐሴ አሥራ ስድስት ተነስታለች። በሙሉ ታሪኩን በውዳሴ ማርያም ትርጉም መመልከት ይቻላል።

ከዚህ ታሪክ ውስጥ የሚገኘው ትምህርት

፩) ውጤቱ መልካም ይሁን እንጂ በክርስቶስ የተነሳ የሚያጋጥመው ፈተና ከባድ መሆኑን ነው። ድንግል ማርያም በክርስቶስ ምክንያት የደረሰባት ሃዘን ከክብደቱ አንጻር በሰይፍ እስከመመስል ደርሶልና (ሉቃ ፪፻፴፮)።

፪) በመዝሙር ፴፫፻፯ «የእግዚአብሔር መልአክ በሚፈሩት ሰዎች ዙሪያ ይሰፍራል ያድናቸውማል» የሚለው አምላካዊ ቃል በተግባር ሲፈጸም መታየቱ ነው። ምክንያቱም የእግዚአብሔርን ቅዱሳን መናቅና መደፋፈር ልማዳቸው ከሆኑ አይሁድ መካካል የእመቤታችንን በድንዋን ከሐዋርያት ቀምተው ለማቃጠል ሲሞክሩ ቅዱሳን መላእክት ፈጥነው ተቃዋሚዎችን በተለመደ ኃይላቸው ቀጥተውና አስደንገጠው የእመቤታችንን በድን ነጥቀው በመውሰድ በክብር በገነት አስቀምጠዋልና።

፫) በማቴዎስ ፯፻፯ «ለምኑ ይሰጣችኋል ፈልጉ ታገኙማላችሁ መዝጊያ አንኳኩ ይከፈትላችሁማል» የሚለው አምላካዊ ቃል ከምን ጊዜውም በበለጠ በሥራ መገለጹን መገንዘብ ነው። እንዴት ለሚል ሰው።

ሀ) ሐዋርያት የእመቤታችንን አስከሬን በጌቴሰማኒ ለመቅበር በጸሎት ፈጣሪያቸውን ለምነው ተሰጥቶአቸው በጌቴሰማኒ ቀብረዋታልና፤

ለ) ትንሣኤዋን ቶማስ አይቶ እነርሱ ባለማየታቸው እንደገና ለማየት ፈልገው በሱባዔ ከልብ ጌታን በጸሎት በመጠየቃቸው የልባቸውን አድርሰላቸዋልና፤

ሐ) በክርስቲያናዊ ሕይወት የፈተና ብዛት የድል ምልክት መሆኑን ያሳያል። ለምን? ድንግል ማርያም በሰይፍ በተመሰለ ፈተና ካለፈች በኋላ ድልን ተጉናጽፋለችና።

ክርስቲያኖች ሆይ፤ እኛም የቅዱሳንን ታሪክ መተረክ ብቻ ሳይሆን እንደ ቅዱሳን በፈተና የጸናን ለመሆን እንዘጋጅ። «በፈተና የሚጸና የተባረከ ነው» ይላልና (ያዕ ፩፻፲፪)

ወስብሐት ለእግዚአብሔር ... አሜን።

ትምህርት በአባ ወልደ ትንሣኤ አያልነህ ፩፻፱፻፯ ዓ.ም.